

ព្រះរាជាណាចក្រកម្ពុជា

ជាតិ សាសនា ព្រះមហាក្សត្រ

គណៈកម្មាធិការជាតិរៀបចំការបោះឆ្នោត

ប្រ.ក/លេខ ០៦.០៩៣/០៨ គ.ជ.ប.អគ.ពស

ភ្នំពេញ ថ្ងៃទី ២៣ ខែ មិថុនា ឆ្នាំ ២០០៨

សន្និសីទសារព័ត៌មានផ្សព្វផ្សាយអំពី

ការបិទផ្សាយបញ្ជីទីតាំងការិយាល័យបោះឆ្នោត និងឃោសនាបោះឆ្នោត

នៅថ្ងៃទី២៣ ខែមិថុនា ឆ្នាំ២០០៨ គណៈកម្មាធិការជាតិរៀបចំការបោះឆ្នោត (គ.ជ.ប) បានរៀបចំសន្និសីទសារព័ត៌មានមួយប្រកាសផ្សាយអំពីទីតាំងការិយាល័យបោះឆ្នោត និងការឃោសនាបោះឆ្នោត សម្រាប់ការបោះឆ្នោតជ្រើសតាំងតំណាងរាស្ត្រអាណត្តិទី៤ ឆ្នាំ២០០៨ នេះ ។

ឯកឧត្តម មាន សទិ សមាជិក គ.ជ.ប និងជាប្រធានដឹកនាំអង្គសន្និសីទ បានមានប្រសាសន៍ថា យោងតាមប្រតិទិនការបិទផ្សាយបញ្ជីទីតាំងការិយាល័យបោះឆ្នោត នឹងចាប់ផ្តើមនៅថ្ងៃទី២៦ ខែមិថុនា ឆ្នាំ២០០៨ ហើយការឃោសនាបោះឆ្នោតក៏ចាប់ផ្តើមនៅថ្ងៃទី២៦ ខែមិថុនា រហូតដល់ថ្ងៃទី២៥ ខែកក្កដា ឆ្នាំ២០០៨ ខាងមុខនេះផងដែរ។ ឯកឧត្តមបានបន្ថែមថា បញ្ជីទីតាំងការិយាល័យនេះមានរៀបចំជាស៊ីឌី ហើយគណបក្សនយោបាយ និងស្ថាប័នពាក់ព័ន្ធដទៃទៀតអាចជាំស៊ីឌីនេះបាន។ បញ្ជីទីតាំងការិយាល័យនេះមិនត្រឹមតែរៀបចំជាស៊ីឌីនោះទេ ថែមទាំងបានបង្ហាញតាមវិបសាយរបស់ គ.ជ.ប (www.necselect.org.kh) ផងដែរ។

ឯកឧត្តមបានបញ្ជាក់ថា ដំណើរការបោះឆ្នោតមានដំណាក់កាលរបស់វាច្បាស់លាស់ ហើយរហូតមកដល់ពេលនេះឈានដល់ដំណាក់កាលឃោសនាបោះឆ្នោត។ នៅក្នុងដំណាក់កាលនេះដែរ គណបក្សនយោបាយដែលចូលរួមប្រកួតប្រជែងក្នុងការបោះឆ្នោត អាចផ្សព្វផ្សាយជាសាធារណៈអំពីកម្មវិធីគោលនយោបាយ ជូនដល់អ្នកបោះឆ្នោត ដោយស្របតាមច្បាប់បោះឆ្នោតបទបញ្ជា និងនីតិវិធី។ នៅអំឡុងពេលឃោសនាដែលមានរយៈពេល៣០ថ្ងៃខាងមុខនេះ គ.ជ.ប នឹងមានរៀបចំកម្មវិធីស្នើសុំភាពចំនួន៣ ដើម្បីឱ្យគណបក្សនយោបាយដែលចូលរួមប្រកួតប្រជែងក្នុងការបោះឆ្នោត មានឱកាសស្នើសុំក្នុងការផ្សព្វផ្សាយកម្មវិធីគោលនយោបាយតាមប្រព័ន្ធផ្សព្វផ្សាយរបស់រដ្ឋ។ កម្មវិធីទាំង៣នេះមាន កម្មវិធីតុមូល កម្មវិធីស្លៀកសម្លៀកគណបក្សនយោបាយ និងកម្មវិធីផ្សព្វផ្សាយគោលនយោបាយតាមព្រឹត្តិបត្រគោលនយោបាយ។

ឯកឧត្តម ហូ វណ្ណ តំណាងគណបក្សសម រង្ស៊ី បានស្នើសុំឱ្យ គ.ជ.ប ជួយសម្រួលដល់គណបក្សនយោបាយបានហែក្បួនឃោសនារបស់ខ្លួនតាមវិធីនានាក្នុងក្រុងភ្នំពេញ ព្រោះថាកន្លងមកការដង្ហែក្បួនឃោសនានៅតាមដងរិទីធំៗមួយចំនួនត្រូវបានហាមឃាត់ដោយសាលាក្រុងភ្នំពេញ។ ឯកឧត្តមក៏បានស្នើសុំ គ.ជ.ប ផងដែរ ឱ្យណែនាំ គយ/សប ជួយសម្រួលដល់ការហែក្បួនឃោសនារបស់គណបក្សនយោបាយនៅតាមឃុំ សង្កាត់ទូទាំងប្រទេស ជាពិសេស សុំឱ្យជួយសម្រួលក្នុងការចែកខិតប័ណ្ណនៅតាមទីផ្សារ។

ទាក់ទងនឹងការសម្របសម្រួលក្នុងការហែក្បួនយោសនានៅក្នុងអំឡុងពេលយោសនាបោះឆ្នោត ឯកឧត្តម ទេព នីថា អគ្គលេខាធិការ គ.ជ.ប បានមានប្រសាសន៍ថា គ.ជ.ប បានធ្វើការបណ្តុះបណ្តាលដល់មន្ត្រីរបស់ខ្លួនរួចរាល់ហើយកាលពីខែ ឧសភា ទាក់ទងនឹងការយោសនាបោះឆ្នោតនេះ ហើយនៅពេលខាងមុខ គ.ជ.ប នឹងចេញសេចក្តីណែនាំរំលឹកបន្ថែមទៀតដល់ គយ/សប និង គខ/កប ដើម្បីឱ្យការយោសនាបោះឆ្នោតប្រព្រឹត្តទៅដោយសេរី និងយុត្តិធម៌ ។

ចំពោះការហែក្បួនយោសនាបោះឆ្នោតតាមដងវិថីធំៗក្នុងទីក្រុងភ្នំពេញ ឯកឧត្តម ទេព នីថា បានបញ្ជាក់ថា ការងារ នេះវាទាក់ទងដល់ការធ្វើចរាចរណ៍ក្នុងទីក្រុងភ្នំពេញ ដែលជាមជ្ឈមណ្ឌលសេដ្ឋកិច្ច និងពាណិជ្ជកម្ម ប៉ុន្តែទោះជាយ៉ាងណាក៏ដោយ គ.ជ.ប នឹងណែនាំទៅដល់ គកប ក្រុងភ្នំពេញ ដើម្បីឱ្យពិនិត្យករណីនេះតាមការជាក់ស្តែង ។ ចំពោះការចែកខិតប័ណ្ណនៅតាម ទីផ្សារ គណបក្សនយោបាយត្រូវសុំការអនុញ្ញាតពីគណៈកម្មការផ្សារ ឬអ្នកគ្រប់គ្រងផ្សារ ។ ឯកឧត្តមបានបន្តថា បើតាមច្បាប់ បោះឆ្នោត បើគណៈកម្មការ ឬអ្នកគ្រប់គ្រងផ្សារអនុញ្ញាតឱ្យគណបក្សនយោបាយមួយធ្វើការផ្សព្វផ្សាយ នោះត្រូវតែអនុញ្ញាត ឱ្យគណបក្សនយោបាយដទៃទៀតផ្សព្វផ្សាយផងដែរ ។

ពាក់ព័ន្ធនឹងការយោសនានេះដែរ លោក មុត ចន្ទា តំណាងគណបក្សនរោត្តម រណបូទិ៍ បានលើកឡើងក្នុងអង្គសន្និសីទ នោះថា ការបិទផ្សាយខិតប័ណ្ណរបស់គណបក្សនៅតាមផ្ទះឯកជនតើត្រូវសុំការសម្របសម្រួល ឬសុំច្បាប់ពីស្ថាប័នណា?

ឯកឧត្តម ទេព នីថា បានមានប្រសាសន៍ថា ការបិទផ្សាយខិតប័ណ្ណនៅតាមរូបងផ្ទះឯកជន មិនចាំបាច់សុំច្បាប់នោះទេ ប៉ុន្តែត្រូវសុំការអនុញ្ញាតពីម្ចាស់ផ្ទះ បើម្ចាស់ផ្ទះយល់ព្រម គណបក្សនយោបាយអាចបិទផ្សាយបាន ។ ឯកឧត្តមបានបញ្ជាក់ថា បើមានបញ្ហាណាមួយកើតឡើងទាក់ទងនឹងការហែក្បួន ការចែកចាយខិតប័ណ្ណ ។ល។ នៅក្នុងអំឡុងពេលយោសនាបោះឆ្នោត ខាងមុខនេះ គណបក្សនយោបាយអាចទំនាក់ទំនងមក គយ/សប ឬ គខ/កប ឬ គ.ជ.ប ដើម្បីឱ្យគណៈកម្មការបោះឆ្នោត ចាត់វិធានការ និងដោះស្រាយតាមច្បាប់បោះឆ្នោត បទបញ្ជា និងនីតិវិធី ។